

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ *ēkōnaśatatamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkōnaśatatamaḥ sargaḥ ॥

śrīrāmarāvaṇayōryuddham

mahōdaramahāpārśvau
hatau dṛṣṭvā sa rāvaṇaḥ |
tasmiṃśca nihatē vīrē
virūpākṣē mahābalē ॥ 6.99.1 ॥

āvivēśa mahān krōdhō
rāvaṇaṃ tu mahāmṛdhē |
sūtaṃ sañcōdayāmāsa
vākyaṃ cēdamuvāca ha ॥ 6.99.2 ॥

nihatānāmamātyānāṃ
ruddhasya nagarasya ca |
duḥkhamēvāpanēśyāmi
hatvā tau rāmalakṣmaṇau ॥ 6.99.3 ॥

rāmavṛkṣaṃ raṇē hanmi
sītāpuṣpaphalapradam |
praśākhā yasya sugrīvō
jāmbavān kumudō nalaḥ ॥ 6.99.4 ॥

dvividaścaiva maindaśca
aṅgadō gandhamādanaḥ |
hanūmāṃśca suṣēṇaśca
sarvē ca hariyūthapāḥ || 6.99.5 ||

sa diśō daśa ghōṣēṇa
rathasyātirathō mahān |
nādayan prayayau tūrṇaṃ
rāghavaṃ cābhyadhāvata || 6.99.6 ||

pūritā tēna śabdēna
sanadīgirikānanā |
sañcacāla mahī sarvā
trastasiṃhamṛgadvijā || 6.99.7 ||

tāmasaṃ sumahāghōraṃ
cakārāstraṃ sudāruṇam |
nirdadāha kapīn sarvāṃ -
stē prapētuh samantataḥ || 6.99.8 ||

utpapāta rajō bhūmau
tairbhagnaiḥ sampradhāvitaiḥ |
nahi tat sahituṃ séku -
rbrahmaṇā nirmitaṃ svayam || 6.99.9 ||

tānyanīkānyanēkāni
rāvaṇasya śarōttamaiḥ |
dr̥ṣṭvā bhagnāni śataśō
rāghavaḥ paryavasthitaḥ || 6.99.10 ||

tatō rākṣasaśārdūlō
vidrāvya harivāhinīm |
sa dadarśa tatō rāmaṃ
tiṣṭhantamaparājitam || 6.99.11 ||

lakṣmaṇēna saha bhrātrā
viṣṇunā vāsavaṃ yathā |
ālikhantamivākāśa -
mavaṣṭabhya mahad dhanuḥ || 6.99.12 ||

padmapatraviśālākṣaṃ
dīrghabāhumarindamam |
tatō rāmō mahātējāḥ
saumitrisahitō balī || 6.99.13 ||

vānarāṃśca raṇē bhagnā -
nāpatantaṃ ca rāvaṇam |
samīkṣya rāghavō hr̥ṣṭō
madhyē jagrāha kārmukam || 6.99.14 ||

visphārayitumārēbhē
tataḥ sa dhanuruttamam |
mahāvēgaṃ mahānādaṃ
nirbhindanniva mēdinīm || 6.99.15 ||

rāvaṇasya ca bāṇaughai
rāmavisphāritēna ca |
śabdēna rākṣasāstēna
pētuśca śataśastadā || 6.99.16 ||

tayōḥ śarapathaṃ prāpya
 rāvaṇō rājaputrayōḥ |
 sa babhau ca yathā rāhuḥ
 samīpē śaśisūryayōḥ || 6.99.17 ||

tamicchan prathamam yōddhum
 lakṣmaṇō niśitaiḥ śaraiḥ |
 mumōca dhanurāyamyā
 śarānagnīśikhōpamān || 6.99.18 ||

tān muktamātrānākāśē
 lakṣmaṇēna dhanuṣmatā |
 bāṇān bāṇairmahātējā
 rāvaṇaḥ pratyavārayat || 6.99.19 ||

ēkamēkēna bāṇēna
 tribhistrīn daśabhirdaśa |
 lakṣmaṇasya pracicchēda
 darśayan pāṇilāghavam || 6.99.20 ||

abhyatikramya saumitriṃ
 rāvaṇaḥ samitiñjayaḥ |
 āsasāda raṇē rāmaṃ
 sthitaṃ śailamivāparam || 6.99.21 ||

sa rāghavaṃ samāsādyā
 krōdhasaṃraktalōcanaḥ |
 vyaśṛjaccharavarṣāṇi
 rāvaṇō rākṣasēsvaraḥ || 6.99.22 ||

śaradhārāstatō rāmō
 rāvaṇasya dhanuścyutāḥ |
 dr̥ṣṭvaivāpatitāḥ śīghraṃ
 bhallañjagrāha satvaram || 6.99.23 ||

tāñcharaughāmstatō bhallai -
 stīkṣṇaiścicchēda rāghavaḥ |
 dīpyamānān mahāghōrā -
 jcharānāśīviṣōpamān || 6.99.24 ||

rāghavō rāvaṇaṃ tūrṇaṃ
 rāvaṇō rāghavaṃ tathā |
 anyōnyaṃ vividhaistīkṣṇaiḥ
 śaravarśairvavarṣatuḥ || 6.99.25 ||

cēratuśca ciraṃ citraṃ
 maṇḍalaṃ savyadakṣiṇam |
 bāṇavēgāt samutkṣiptā -
 vanyōnyamaparājitau || 6.99.26 ||

tayōrbhūtāni vitrēsu -
 ryugapat samprayudhyatōḥ |
 raudrayōḥ sāyakamucō -
 ryamāntakanikāśayōḥ || 6.99.27 ||

satataṃ vividhairbāṇai -
 rbabhūva gaganam tadā |
 ghanairivātapāpāyē
 vidyunmālāsamākulaiḥ || 6.99.28 ||

gavākṣitamivākāśaṃ

babhūva śaravṛṣṭibhiḥ |
mahāvēgaiḥ sutīkṣṇāgrai -
rgrḍhrapatraiḥ suvājitaiḥ || 6.99.29 ||

śarāndhakāramākāśaṃ

cakratuḥ paramaṃ tadā |
gatē'staṃ tapanē cāpi
mahāmēghāvivōtthitau || 6.99.30 ||

tayōrabhūnmahāyuddha -

manyōnyavadhakāñkṣiṇōḥ |
anāsādyamacintyaṃ ca
vṛtravāsavayōriva || 6.99.31 ||

ubhau hi paramēśvāsā -

vubhau yuddhaviśāradau |
ubhāvastavidāṃ mukhyā -
vubhau yuddhē vicēratuḥ || 6.99.32 ||

ubhau hi yēna vrajata -

stēna tēna śarōrmayaḥ |
ūrmayō vāyunā viddhā
jagmuḥ sāgarayōriva || 6.99.33 ||

tataḥ saṃsaktahastastu

rāvaṇō lōkarāvaṇaḥ |
nārācamālāṃ rāmasya
lalāṭē pratyamuñcata || 6.99.34 ||

raudracāpaprayuktāṃ tām
 nīlōtpaladalaprabhām |
 śirasādhārayad rāmō
 na vyathāmabhyapadyata || 6.99.35 ||

atha mantrānapi japan
 raudramastramudīrayan |
 śarān bhūyaḥ samādāya
 rāmaḥ krōdhasamanvitaḥ || 6.99.36 ||

mumōca ca mahātējā -
 ścāpamāyamyā vīryavān |
 tāñśarān rākṣasēndrāya
 cikṣēpācchinnasāyakaḥ || 6.99.37 ||

tē mahāmēghasaṅkāsē
 kavacē patitāḥ śarāḥ |
 avadhyē rākṣasēndrasya
 na vyathām janayaṃstadā || 6.99.38 ||

punarēvātha taṃ rāmō
 rathasthaṃ rākṣasādhipam |
 lalāṭē paramāstrēṇa
 sarvāstrakuśalō'bhinat || 6.99.39 ||

tē bhittvā bāṇarūpāṇi
 pañcaśīrṣā ivōragāḥ |
 śvasantō viviśurbhūmiṃ
 rāvaṇapratikūlitāḥ || 6.99.40 ||

nihatya rāghavasyāstraṃ
 rāvaṇaḥ krōdhamūrcchitaḥ |
 āsuram sumahāghōra -
 mastraṃ prāduścakāra saḥ || 6.99.41 ||

siṃhavyāghramukhāṃścāpi
 kaṅkakōkamukhānapi |
 gṛdhraśyēnamukhāṃścāpi
 śṛgālavadanāṃstathā || 6.99.42 ||

ihāmṛgamukhāṃścāpi
 vyāditāsyān bhayāvahān |
 pañcāsyān lēlihānāṃśca
 sasarja niśitāñśarān || 6.99.43 ||

śarān kharamukhāṃścānyān
 varāhamukhasaṃśritān |
 śvānakukkuṭavaktrāṃśca
 makarāśīviṣānanān || 6.99.44 ||

ētāṃścānyāṃśca māyābhiḥ
 sasarja niśitāñcharān |
 rāmaṃ prati mahātējāḥ
 kruddhaḥ sarpa iva śvasan || 6.99.45 ||

āsurēṇa samāviṣṭaḥ
 sō'strēṇa raghupuṅgavaḥ |
 sasarjāstraṃ mahōtsāhaṃ
 pāvakaṃ pāvakōpamaḥ || 6.99.46 ||

agnidīptamukhān bāṇām -
 statra sūryamukhānapi |
 candrārdhacandravaktrāṃśca
 dhūmakētumukhānapi |
 grahanakṣatravarṇāṃśca
 mahōlkāmukhasaṃsthitān || 6.99.47 ||

vidyujjihvōpamāṃścāpi
 sasarja vividhāñcharān |
 tē rāvaṇasarā ghōrā
 rāghavāstrasamāhatāḥ || 6.99.48 ||

vilayaṃ jagmurākāśē
 jaghnuścaiva sahasraśaḥ |
 tadastraṃ nihataṃ dr̥ṣṭvā
 rāmēṇākliṣṭakarmanā || 6.99.49 ||

hr̥ṣṭā nēdustataḥ sarvē
 kapayaḥ kāmarūpiṇaḥ |
 sugrīvābhimukhā vīrāḥ
 samparikṣīpya rāghavam || 6.99.50 ||

tatastadastraṃ vinihatya rāghavaḥ
 prasahya tad rāvaṇabāhuniḥṣṭtam |
 mudānvitō dāśarathirmahāhavē
 vinēduruccairmuditāḥ kapīśvarāḥ || 6.99.51 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē ēkōnaśatatamaḥ sargaḥ ||